

४६ पद (झंपा)

आतां तुझ्या धरीन पदरास ॥ धृ. ॥

मी हीन दीन म्हणुनि तुला जगदंबे, अंबे, दिनजननी,
समज मनीं, आणिन दारास ॥ आतां. १ ॥

शुभमंगळसौभाग्यधने, सुखसदने, शुभवदने, हे दुर्जय
रिपुभर्गे, जयदुर्गे, तूं पूर्णामृतकर चकोरास ॥ आतां. २ ॥

प्रिय आत्मज परि त्याग तुला, कां गमला, सांग मला,
संशयपट खोल, खरें मसि बोल, कां रुससी,
दुर बससी, मिटुन अधरास ॥ आतां. ३ ॥

तूं आई अशी, असून मसी, कसुन कसी,
बघसि कसी, उचित हे काय, तुजप्रति माय,
वसन पिवळें, हृदय कोंवळें, सदय घनरास ॥ आतां. ४ ॥
तुजविण त्रिभुवनीं मला, नच आसरा, पहा दुसरा,
म्हणे विष्णुदासचि सार, वारंवार, असूंदे याद, अशी
फिर्याद, अर्जी सदरास ॥ आतां. ॥ ५ ॥